

A'YE NA AN KISIBAA

YESU FILE!

Yesu ka sira kalan.



**Mission Protestante Norvégienne,
Bamako.**

Etude de baptême en Bambara

**CEDUP - Centre de duplication
MPN, BP 2402, BAMAKO, MALI**

Juin 1992

NIN KALAN KUNW:

	Nyè
Cidenw ka dannaya fòlen.	2
Ci fòlen tan.	3
Kalandenw ka delili ko.	4
Dubaw.	4
Ala delili ko.	5
Ala ka kuma, ani Ala batoli.	7
Sisan an ye Yesu dòn.	12
Ala ye dinyè da. Hadamadenw donna jurumu la.	17
Ala sònna ka ne kè a den ye Yesu kosòn.	23
Batiseli bè mun di an ma? Ni Senu ko.	31
An jigin sigilen don nin dinyè la.	35
An taama cogo na kè nyè di Yesu sira kan?	41
Ala ka jama ye an ka denbaya kura ye.	47

CIDENW KA DANNAYA FOLEN

Ne dalen bè Fa Ala la, Sebaayabèetigi, sankolo ni dugukolo Dabaa.

Ne dalen bè a Denké kelenpe Yesu Krisita la, an Matigi, min sòròla Ni Senu barika la, ka bange npogotigi Mariyama fè. A tòoròla Pònse Pilate bolo, a gengenna jiri la, a sara.

A su donna, a jiginna ka don Hadèsi kònò.

A tile sabanan don a kununna ka bò suw cèma. A yèlèna ka taa sankolo kònò, a sigilen bè Fa Ala Sebaayabèetigi kininbolo fan fè; a bè na ka bò yen, ka nyènamaw ni suw bèe kiri tigè.

Ne dalen bè Ni Senu la, ani ko dannabaaw bèe ye eglisi senuma ye, ni senumaw ka jènyògònya, ani jurumu yafa, ni mògò suw kununli, ani nyènamaya banbali la.

Amiina.

CI FOLEN TAN

- 1 Ne ye Jehova i ka Ala ye, i kana bato fèn wèrè si kè i fè ne kò.
- 2 I kana ja dèselèn si dila i yèrè ye, wala fèn si bisigi, sankolo la fèn wo, dugukolo kan fèn wo, dugukolo jukòrò ji la fèn wo.
- 3 I kana Jehova i ka Ala tògò fò fuu, katuguni min bè Ala tògò fò fuu, Jehova tènà o tigi to jalakibali ye.
- 4 I hakili to lafinyè don na, k'a bila Jehova ye k'a saniya.
- 5 I fa n'i ba bonya, walisa Jehova i ka Ala bè dugukolo min di i ma, i ka tilew ka caya o kan.
- 6 I kana mògò faga.
- 7 I kana jatòya kè.
- 8 I kana sonyali kè.
- 9 I kana nkalon da i mògò nyògòn na.
- 10 I nyè kana bò i mògò nyògòn ka so fè. I nyè kana bò i mògò nyògòn musò fè, wala a ka jònkè fè, wala a ka jònmuso fè, wala a ka misi, wala a ka fali fè, wala a bolo fèn si fè.

KALANDENW KA DELILI KO

An Fa min bè sankolo la, i tògò ka saniya, i ka masaya ka na. I sago ka kè dugukolo kan i ko a bè kè sankolo la cogo min na.

An ka bi dumuni di an ma. An ka hakèw yafa an ma i ko an fana bè yafali kè an hakè tabaaw ma cogo min na. Kana an don kòròboli la, nka an kisi Sitanè ma, katuguni masaya ni sebaaya ni nòorò ye e de ta ye fo abada.

Amiina.

DUBAW KE COGO

Matigi ka duba i ye ka i mara.
Matigi ka a nyèda kènè bò i ye ka hinè i la.
Matigi ka a nyè jò i la ka hère di i ma.

Nomburuw 6,24-26

Matigi Yesu Krisita ka nèema
ni Ala ka kanuya
ani Ni Senu ka jènyògònya
ka kè aw bèe fè.

2 Korintekaw 13,13

ALA DELILI SU FE

An Sankolola Fa Ala
ne bè barika da i ye
i Denkè kanulen Yesu Krisita tògò la
ko i ye an mara bi
i ka neema kosòn.

An b'i deli

i ka an ka jurumuw ani ko juguw
yafa an ma
ko i ka to an fè su in na.

An b'an farikolo kalifa i ma

ani an ni fana ka fara an hamina kow bèe kan.

An b'i deli ko

i ka i ka mèlèkè senuwa ci an ma
walisa Sitane kana se sòrò an kan
Yesu Krisita tògò la,

Amiina.


ALA DELILI SANI KA DUMUNI KE

Dafènw bèe b'i makònò
i bè dumuni di u ma a waati la.
I bè i bolo dayèlè
ka fèn nyènamaw bèe wasa
u sagona fènw na,
Amiina.

ALA DELILI SOGOMA FE

An sankolola Fa Ala
ne bè barika da i ye
i Denké kanulen Yesu Krisita tògò la
ko an sira hère la
katuguni i ye an mara.
An b'i deli ko
i k'an tanga jurumu ani ko juguw ma bi
walisa an bè fèn o fèn kè an ka nyènamaya kònò,
o bèe ka diya i ye.
An b'i deli ko
i ka i ka mèlèkè senuma ci an ma
walisa Sitanè kana se sòrò an kan
Yesu Krisita tògò la,
Amiina.

ALA KA KUMA, ANI ALA BATOLI



BIBLE,
ALA BE KUMA AN FE

*Dumuni fèn dama tè mògò balo,
nka kuma minw bèe bè bò Ala da
la, a bè balo olu de la.*

Ala bè kuma an fè kitabu min na, an b'o wele Bible.

Nin kow bè sòrò nin kitabu kònò:

- 1 Ala ye ko min kè nin dinyè la:
Dinyè dali ko Ala fè.
Mògòw ye jurumu kè.
Ala y'a Denké Yesu Krisita ci dugukolo kan ka
kè an kisibaa ye.
Don dò Yesu bè na tun ka kiri tigè.
- 2 Dannabaa taama cogoya fana sèbènnen b'a kònò.

Yesu ye Bible kalan kisè ye.

ALA KA KUMA YE KUMA NIMA YE, BARIKA B'A
LA.

Yesu y'a fò ko:

Ne bè kuma minw fò aw ye, olu ye Ni ni nyènamaya de ye.

AN KA KAN KA ALA KA KUMA LAMEN COGO DI?

An ka kan ka a lamèn ni dannaya ye, nka an kana a lamèn dòn. An ka taama ka kènyè n'a ye.

Mògò o mògò bè ne ka kuma ninw lamèn ka u kè, o tigi bè se ka kènyè ni mògò hakilitigi dò ye, min ye a ka so jò farakolo kan. Sanjiba nana, baw karila, finyèba cira, olu bée ye o so gosi, nka a ma bi, katuguni a ju sigira farakolo kan. Nka ni mògò o mògò bè ne ka kuma ninw lamèn, ni a ma u kè, o bè se ka kènyè ni hakilintan dò ye min ye a ka so jò cèncèn kan. Sanjiba nana, baw karila, finyèba cira, olu bée ye o so gosi. A bira, a tinyèn ko juguyara.

ALA DELILI, AN BE KUMA ALA FE

I bè se ka nyènamaya cogo di n'i ma nilakili? N'i tè delili kè i ka dannaya bè sa. Delili bè i n'a fò dannaya nilakili, ale de bè dannaya barikaya.

Kitabu min bè wele Bible, Ala bè kuma an fè o la. An b'a jaabi Ala delili ni batoli la.

An mago bè Ala delili la. Batoli tè baara ye, walisa Ala ka an sara i n'a fò baaradenw. Ni an bè Ala deli, a b'a ka nili fènw di an ma. Ala b'a fè ka hère ni fanga ni nyagali ani kanuya di an ma.

ALA DELILI YESU TOGO LA

An bè Ala deli Yesu tògò la. O la, Ala bè an lamèn i ko a b'a Denké lamèn cogo min na.

Ni aw bè Ala deli, aw kana kè filankaŋow bonyògòko ye. A ka di olu ye ka jò ka Ala deli Alabatosow kònò ani nbèdaw la, walisa mògòw bée ka u ye. Tinyè la ne b'a fò aw ye ko u ye u ka bonya sòrò ka ban. Nka ni i bè delili kè, don i ka bon kònò ka da tugu i da la. I Fa min bè yòrò dogolen na, o deli yen. I Fa min bè ko dogolenw ye, o na i baraji. Ni aw bè Ala deli tuma min na, aw kana segin kumaw kan ko caman fuu, i ko kafiriw b'a kè cogo min na. Olu b'a bisigi ko u ka kuma caman b'a to Ala ka u lamèn. Aw kana kè olu bonyògòkòw ye, katuguni aw Fa bè aw mago fènw bée dòn sani aw ka u deli a fè.

NYININKALI DAMADOW:

An ka kan k'an ko sani an ka Ala deli wa? Ala tè kòkanna saniyali filè, a bè dusukun ta de filè. N'an b'an jò an ka jurumuw la, Ala bè yafa an ma Yesu Krisita barika la. O de y'a to wajibi tè an k'an ko sani ka Ala deli, nka an mago bè ka Ala deli a k'an saniya.


I kelen bè Ala deli. Jama b'a kè nyògòn fè.

ALA B'AN KA DELILIW JAABI

Ala bè se k'a fò ko: Owò, i mago bè fèn min na k'o d'i ma, walima a bè se k'a fò ko: I ka makònòli kè, walima a bè se k'a fò ko: Ayi. I mago bè fèn min na, a yèrè b'o dòn k'o di i ma.

BARIKA DALI

Ni Ala ye fèn dò di an ma,
an ka kan ka barika da a
ye. O ye cogo nyuman ye
ka Ala tanu.



*Dumuni fèn dama tè mògò balo,
nka kuma minw bèe bè bò Ala da
la, a bè balo olu de la.*

ALA DELILI

An Fa min bè sankolo la
I tògò ka saniya
I ka masaya ka na
I sago ka kè dugukolo kan
i ko a bè kè sankolo la cogo min na
An ka bi dumuni di an ma
An ka hakèw yafa an ma
i ko an fana bè yafali kè
an hakè tabaaw ma dogo min na
Kana an dòn kòròbòli la
nka an kisi Sitanè ma
katuguni masaya ni seebaya
ni nòrò ye e de ta ye
fo abada.
Amiina.

Sani i ka Ala ka kuma kalan, i bè se k'a fò ko:

Ne Fa Ala ni Matigi Yesu ne Kisibaa ani Ni Senu ne
Dèmènbaa.

Sisan ne b'a fè ka i ka kuma lamèn. I ka ne dusu
dayèlè walisa i ka kuma ka sigin ne kònò ka baara
kè, ne ka nimisa n'ka jurumu la ka da Yesu la ka
e sago kè don o don.

Ne lamèn Yesu Krisita barika la.
Amiina.

DONKILI

Sògòmada fè, ne ka delili lamèn, 3x
Ka ne lamèn Yesu tògò la.

Emanuèl, Aleluya ka fò, 3x
An Matigi Yesu tògò la.

BIBLE KALAN

Mògò mago ko
Kuma nilama
Hakilitigi
Ala delili cogo

Matiyu 4,4
Yuhana 6,63
Matiyu 7,24-27
Matiyu 6,5-13

KALAN WERE

K'an jò an ka jurumu la
Jama ka delili
Batoli ni barikadali

1 Yuhana 1,9
Matiyu 18,19-20
1 Tesalonikekaw 5,16-18

SISAN AN YE YESU DON

YESU NI ZAKE KO

Yesu donna Jeriko ka tèmèn dugu kòndò. Cè dò tun bè yen, o tògò ko Zakè. O tun ye faama wari minèbaaw kuntigi nafolobatigi dò ye. A tun b'a fè ka Yesu ye ka a dòn, nka a ma se k'a ye jama kosòn, katuguni a tun ka surun.



O tuma la a bolila ka taa nyè fè ka yèlèn toro sun na, walisa a ka Yesu ye, k'a masòrò a bèna tèmèn yen. Yesu selen o yòrò la, a y'a nyè kòròta ka sanfèla filè ka Zakè ye k'a fò a ye ko: «Zakè, i teliya ka jigin. Wajibi don ne ka jigin i ka so kòndò bi.» Zakè jiginna joona, a nyagalilen taara n'a ye a ka so.

Mògòw bèe y'o ye minkè, u bira dajukòrò kuma la, ko: «Nin cè taara jigin jurumutò ka so!» Nka Zakè wulila k'i jò k'a fò Matigi ye ko: «Matigi, a filè, ne bè ne ka nafolo tilancè di faantanw ma. Ni ne ye mògò dò ka fèn dò nanbara, ne na o nyògòn naani segin o tigi ma.» Yesu y'a fò a ye ko: «Kisili sera nin so kòndò bi, k'a masòrò nin cè fana ye Ibrahimà bònson dò ye. Min tununna, Mògò Denké nana o nyini k'a kisi.»

Zakè ye Yesu ye nyèda ni nyèda. An bè se ka Yesu dòn Ala ka kuma lamènni ni a kalanni fè.

ALA KA MASAYA

Yesu nana nin dinyè la ka an kalan Ala ni a ka masaya ko la.

Yesu y'a fò ko «Ala ka masaya surunyara». O kòrò ye nin ye ko an bè se ka kè Ala ka masaya denw ye bawo Yesu ye an ka jurumuw yafa an ma ka an kisi ka an ladon a ka masaya la.

O kèra Zakè fè, a ye kisili sòrò Yesu nali kosòn. O cogo la Zakè kèra Ala den ye ka don Ala ka masaya la.

Ala ka masaya yebali don. O ye masaya nilama ye. Yesu y'a nyèfò tan, ko:

Ala ka masaya tènà na ka kènyè ni mògòw ka kòlòsili ye. U tènà a fò fana ko: A filè yan wala a filè yen fè, katuguni Ala ka masaya bè aw cèma.


O tuma kelen na an bè se k'a faamu Ala ka kèwalew fè minw bè kè an cèma: mògòw bè kènyèya Ala delili fè walima mògòw bè hòrònyali sòrò Ala ka kuma fè.

Ni an b'a fè ka Yesu dòn i ko Zakè, an ka kan ka Ala ka kuma lamèn. Yesu y'a fò ko mògòw fila walima saba mana lajè ale tògò la, ko a bè olu cèma.

NYENAMAYA SIRA ANI SAYA SIRA

Yesu y'a fò k'a jèya ko sira fila bè sòrò yen, nyenamaya sira ani saya sira. A ko:

A'ye don da dógò-manni fè, katuguni sira min bè taa halaki yòrò la, o donda ni a kònò bèe ka bon, a taabaaw ka ca. Nka sira min bè taa nyenamaya la, o donda ni a kònò bèe ka dógò, a sòròbaaw man ca.



Jurumu sara ye saya ye, nka Ala ka nili fèn ye nyenamaya banbali de ye Yesu Krisita an Matigi la.

Yesu b'a fè ka sira min jira an na, ko caman b'an bali ka taa o fè. Bimògòw ka kuma ka ca i ko Zakè ka waati cogo. U bira dajukòrò kuma la, katuguni jurumukèlaba tun don u nyè na. Mògò dòw b'a fò ko: «Ni ne kèra dannabaa ye, mògòw bèna mun fò?» Mògò wèrèw ka miiriliw bè dòw bali ka da Yesu la.

Ni an y'a latigè ka taa Yesu sira fè, an tè se ka an jigi da fèn wèrèw fanga kan. Ni an y'an jigi da Yesu dònò kan waajibi don an k'an ka kanna don zèbènw ni fèn wèrèw fili tasuma la ni i ye a sòrò olu b'i bolo.



YESU B'AN WELE

Yesu b'an wele bi i ko a ye Zakè wele cogo min na.

Ni mògò min dara a la ka batise, o na kisi.

A b'a fè ka nyenamaya banbali di an ma gwansan.

Batiseli bè kè ka kènyè ni Yesu ka kuma ye. A y'a fò a ka kalandenw ye, ko u ka taa siyaw bèe sègèrè ka u kalan Ala ka masaya ko la ka u batise Fa ni Denké ani Ni Senu tògò la.

An ka Yesu dòn, walisa an ka kisili sòrò ale fè!

Nyenamaya banbali ye nin de ye ko, u bè e dòn ko i ye Ala sèbè kelenpe ye, ka Yesu Krisita dòn, i ye o min ci.

ALA DELILI

Matigi Yesu

Ne bè barika da i ye

ko i bè mògòw wele

ka don Ala ka masaya la hali bi.

I ka ne dèmè ka i dòn

ka tugu i nò fè nyènamaya sira kan.

Amiina.

DONKILI

I ka na da Yesu la k'i saniya,

Fangaba bè Yesu joli la.

Yafa si tè sòrò Yesu joli kò,

Na i ko Ala Den joli la.

I ka na Yesu ma

A bè jurumu yafa i ma.

Dusu nògòlen, o man di Ala ye,

Na i ko Ala Den joli la.

BIBLE KALAN

Zakè

Luka 19,1-10

Ala ka masaya

Luka 17,20-21

Sira fila

Matiyu 7,13-14

Jurumu sara

Romekaw 6,23

Batiseli ko

Marka 16,16

Nyènamaya ko

Yuhana 17,3

KALAN WERE

Yesu ka baara kun

Luka 4,16-21

ALA YE DINYE DA. HADAMADENW DONNA JURUMU LA

Ala ye dinyè da cogo di? A y'a dila nin mun ye? An bèe lajèlen b'a dòn ko ni numumuso bèe daga dila, a bèe a dila ni bògò ye. Yala n'o tè a bolo aw hakili la ko a bèe se ka daga dila wa? An b'a dòn k'o tè se ka kè. Ala ye sankolo ni dugukolo da a ka kuma dòn fè. O kòrò, Ala ma foyi tugutugu nyògòn na walisa ka dali kè, nka a y'a fò dòn ko nin ka kè. O b'a jira ko a ka kuma fanga ka bon.



Dugukolo bèe ka siran Matigi nyè. Dinyè kònò fènw bèe ka yèrè-yèrè a nyè, k'a masòrò a bèe kuma, o bèe kè. A bèe fèn ci, o bèe kè.

Fòlòfòlò Ala ye sankolo ni dugukolo da. Dugukolo labènbali lankolon tun don. Dibi tun bèe ji dunba kun na. Ala Ni birilen tun bèe ji kun na. Ala ko: «Kènè ka bò.» Kènè bòra. Ala y'a ye ko kènè ka nyi. A ye kènè ni dibi fara ka bò nyògòn na. Ala ye kènè wele ko tile, ka dibi wele ko su. Wula kèra, sògòma fana kèra. O ye don fòlò ye.

O bèe kò, Ala ye mògò da a yèrè ja la.

Ala ye mògò da a yèrè ja la. A ye u da cè ni muso.

DABAA ALA YE AN FA YE

Ala, min ye fènw bèe da, a yòrò man jan an na. A bè an kèrè fè. Yesu y'an dege o la ko Ala ye an fa ye. Fa sèbè b'a fè ka ko nyumanw kè a den ye. A b'a dèmèn k'a dusu saalo. Den mago bè fèn minw na, a bè na olu di a ma. Yesu y'a fò ten, ko:

Aw kana hami ko aw na mun dun ka mun min? Ko aw ka fèerèbò ko na kè di? Ala dònbalìw bè o fènw bèe nyini. Aw sankolola Fa kòni b'a dòn ko aw mago bè u bèe la.

MOGO BINNA JURUMU LA COGO DI?

Ala ka dafènw bèe tun ka nyi. O de kosòn Hadama ni Hawa jurumuntan tun don, o kòrò jurumu foyi tun tè u la. Ala y'u bila u yèrèma u ka nyènatòmòli kè u yèrè ye. U dara ten. Nka Sitanè ye a kè sa ye tuma min ka na u kòròbò, o don u ye Ala kan bila ka tugu Sitanè ta nò fè.

Ayiwa Matigi Ala tun ye kungokònò fèn nyènama minw da, sa tun ka kegun ni u tòw bèe ye. Sa de y'a fò muso ye ko: «Tiyè la, Ala y'a fò ko aw kana nakòtu la jiridenw bèe dun wa?» Muso y'a jaabi ko: «An bè se ka nakòtu la jiridenw bèe dun. Nka jiri min bè nakòtu cèmancè la, Ala ko an kana o den dun, an kana maga o la. N'o kèra, an na sa.» Ayiwa sa y'a fò muso ye ko: «Aw tènà sa dè. Ala y'a dòn ko ni aw ye o jiriden dun don min na, aw nyèw na yèlè, aw na kè i ko Ala, ka ko nyuman ni ko jugu dòn.» Muso y'a ye ko o jiriden na kè dumuni

fèn duman ye, ko a filè ka di mògò nyè na, ko mògò nyè bè bò a fè, katuguni hakilitigiya b'a la. A ye o den dò ta k'a dun k'a dò di a cè ma a kèrè fè, ale fana y'a dun. U fila bèe nyèw yèlèla, u y'a dòn ko u farilankolon don. U ye toro sun furaw kala nyògòn na ka npogow dila u yèrèw ye.

Hadama ni Hawa ye Ala ka sira bila tuma min na, u siranna Ala nyè ka u yèrèw dògò.

U ye Matigi Ala yaalayaalatòkan mèn nakòtu la wula fè. Ayiwa cè ni a muso y'u dogo Matigi Ala nyè nakòtu la jiriw cèma. Matigi Ala ye cè wele k'a fò a ye ko: I bè min?»

Nin cogo la jurumu donna nin dinyè la. Cèntali kosòn an hadamadenw bè don jurumu la. Mògòw bèe bè bange nin dinyè la ni jurumu ye katuguni an bèe bòra jurumukèlaw la, ni o ye Hadama ni Hawa ye.

Jurumu donna dinyè la mògò kelen barika la, saya fana donna jurumu barika la.

Sira min tè taa Ala fè, mògòw ye o sira nyènatòmò. U kèra jurumu ka jònw ye, u ma to Ala denw cogo la. Yesu y'a fò ko:

Tiyè tiyè la ne b'a fò aw ye ko: Mògò o mògò bè jurumu kè, o ye jurumu ka jòn de ye.

Mògò tè Ala nyini tun. Pauli y'a fò ko:

Mògò tilennen si tè, hali kelenpe. Hakilitigi si tè. Mògò si tè Ala nyini.

AN BE SE KA ALA SORO TUN COGO DI?

Ni mògò tè Ala nyini, a bè se ka kisi wa? Ala b'an nyini. A ye kisibaa ci an ma, o ye Yesu ye. Hali ni Hadama ni Hawa ye Ala ka sira bila, Ala tun bè u kanu. Hali k'a sòrò Sitanè ye Hadama ni Hawa nègè ka bò Ala ka sira kan, Ala ye layidu taa u ye ko: Dò bè na, o fanga ka bon ka tèmèn kòròlen ta kan. Ala y'a fò sa ye ko:

Ne na juguya bila i ní muso cè, ka a bila i bònson ni ale bònson cè. Muso bònson na i kunkolo nyònyò, i na a cin a sen tontoli la.

Nin ye kiraya kuma fòlòfòlò ye Yesu ko la. Ale nana ka Sitanè fanga nyònyò. Mògòw bée mago bè Yesu la ka kè u Kisibaa ye. Tinyè don, sira min bè an lase Ala ma, ale ye o sira ye. Yesu yèrè ye o sira ye. A y'a fò a yèrè ko la ko:

Ne de ye sira ye, ani tinyè, ani nyènamaya. Mògò si tè na ne Fa ma, ni a ma tèmèn ne fè.

DALACELI SITANE LA ANI CIDENW KA DANNAYA FOLEN

Don o don Sitanè bè a lajè ka an mabò Ala ka sira la. An ka kan k'an jija k'an tanga o ma. Yesu kòròbòra tuma min na, a ye a kò don Sitanè la ni Ala ka kuma ye. An fana k'o kè. Ni an bè an dalacè Sitanè la ka Cidenw ka dannaya fòlen fò, o b'an dèmèn k'an kò don Sitanè la walisa a kana se sòrò an kan.

O fò cogo filè nin ye ko:

Ne bè ne kò don Sitanè ni a ka kèwalew ni a ka kow bée la.

Ne dalen bè Fa Ala la, Sebaayabèetigi, sankolo ni dugukolo Dabaa.

Faranfasi si tè, mògòw bée ye jurumu kè, u bée dèsera Ala nòorò la.

ALA DELILI

Sankolola Fa Ala, e min ye ne da ne bè barika da i ye ko i ye an kanu fò i ye i Denkè Yesu ci nin dinyè la ka an kisi. Yesu, ne bè barika da i ye ko i fanga ka bon ka tèmèn Sitanè ta kan. I ka ne dèmèn ka i kan mèn ka tugu i nò fè. Amiina.

DONKILI

Ala ye Hadama ni Hawa da,
Ala tè mògò bila tòorò la.
Ala ye nakò dila Hadama ye,
Ala tè mògò bila tòorò la.

Tòorò o tòorò bè nin dinyè la,
Tòorò sòròla Hadama la.
Mògò b'a yèrè bila tòorò la,
Ala tè mògò bila tòorò la.

BIBLE KALAN

Ala ka kuma barikama
Dinyè da cogo
Mògò da cogo
Fa Ala bè a denw mago nyè
Mògò binna jurumu la
Jurumu don cogo dinyè la
Jurumu ka jòn ko
Mògò tilennen si tè
Kiraya kuma fòlò Yesu ko la
Yesu ye sira ye
Mògòw ye jurumukèlaw ye

Zaburuw 33,8-9
Jenese 1,1-5
Jenese 1,27
Matiyu 6,31-32
Jenese 3,1-9
Romekaw 5,12
Yuhana 8,34
Romekaw 3,10-11
Jenese 3,15
Yuhana 14,6
Romekaw 3,23

TEXTI WEREW

Fa bè fèn duman di a den ma
Yesu ka kòròboli kò
Ala ka kanuyaba

Matiyu 7,7-11
Matiyu 4,1-11
Luka 15

ALA SONNA KA NE KE A DEN YE YESU KOSON

K'a masòrò Ala ye dinyè kanu haali, fo a ye a Denke kelenpe di, walisa mògò o mògò dara a Denke la, o kana halaki, nka o ka nyènamaya banbali sòrò.

Yesu dònòn bè se ka mògò kisi walisa a ka segin Ala ma. Ni an bè da a la, an bè nyènamaya banbali sòrò.

YESU KA ALAYA NI A KA MOGOYA

Yesu bè wele Kuma, min tun bè Ala fè sani dinyè ka da. A fòra ko Kuma tun ye Ala de ye. O kòrò ye ko Yesu ye Ala ye. Ala y'i jira an na Yesu bangeli fè. O de kosòn Yesu y'a fò a yèrè ko la ko: Min nyè dara ne kan, o nyè dara ne Fa kan. An bè se ka a dòn k'a jèya cogo di ko Yesu kèra mògò ye? A wolola muso fè, a sègèna, kòngò ni minògò tun b'a minè i ko an cogo. A sera a terikè Lazarè kaburu ma tuma min na, a dusu kasira. A y'a ye waati min ko mògòw tun bè ka Alabatòsoba (Ala ka so senuma) dukènè kè jagokè yòrò ye, a diminna olu kòrò. A tun bè siran saya nyè. A ye a mago don a ba la, ka dumuni nyini ka a mago bèe nyè. Faranfasi min donna Yesu ni mògò tòw cè, o ye ko Yesu ma jurumu kè, jurumuntan don.

Mun kosòn a kèra waajibi ye an Kisibaa ka kè Ala ni mògò ye nyògòn fè? N'a tun ma kè mògò ye, a tun tè se ka tòorò ka sa. N'a tun ma kè Ala ye, a tun tè se ka hadamadenw ka jurumu dònì ta ka se sòrò Sitanè ni saya kan.

YESU YE ALA KA SARAKA DAFALAN YE

«Ala ka Sagaden min bè dinyè ka jurumu ta k'a bò yen, o filè». Yuhana batiselikèla y'o seereya kè Yesu ko la. Ka yahutuwa to Misira jamana la, kabini san caman, caman na, sagaden nòntan joli ye u kisi. Tòorò ko minw ye Misirakaw sòrò, olu ma se yahutuwa ma sagaden joli kosòn.

O tuma la Musa ye Israèl còkòròbaw bée wele k'a fò u ye ko: «A y'e taa ka sagadenw minè ka kènyè ni aw ka gwa mògòw ye ka Tèmènkán saraka faga. Aw ka hisope jiri fura dòw ta ka u su joli la minan dò kòndò ka o joli seriseri bon da sanfè jiri ani da la kondon jiri fila kan. Aw si kana bò aw ka sow kòndò sani dugu ka jè. Ni Matigi bè tèmèn ka Misirakaw gosi tuma min na, ni a ye o joli bon da sanfè jiri ani da la kondon jiri fila kan, Matigi na tèmèn o so da kan. A tènà sòn halakilikèla ka don aw ka sow kòndò ka aw gosi.

Nin saraka tun ye Yesu bisigi ye. Pauli y'a fò ten ko: «k'a masòrò an ka Tèmènkán saraka fagara, o ye Krisita de ye». Ka yahutuwa to sira la ka segin u yèrè ka jamana la, Ala ye jurumu yafa saraka bòli cogo nyèfò Musa ye. O saraka sagadenw tun ye taamaserew ye minw tun bè Yesu ko fò kabini a ma na dinyè kòndò. Sagaden dafalen min tun ka kan ka


faga ka mògò ka jurumu bée jòsi ka bò yen sinyè kelen, o tun ye Yesu ye. Jurumu min kèra ka ban, a ye o yafa an ma. Nka hali jurumu min bè kè bi, nin saraka bè o fana yafa. Yesu sara mògòw bée ka jurumu kosòn.

YESU KA TOORO

Yesu tun b'a dòn ko a tun ka kan ka tòorò o kò fè ka sa. A nana nin dinyè la o de kama.

Ni nyòkisè ma dan dugukolo la ka sa, a bè to a kelen na, nka ni a sara, a bè nyòkisè caman kè.

Nin nyòkisè min tun ka kan ka sa ka nyènamaya di mògò wèrèw ma, o ye Yesu ye. Hali ni Yesu siranna saya nyè, a ye Ala deli ko a ka fanga di a ma k'a sago dafa. Ala sago tun ye mun ye Yesu ko la? A tun b'a fè ka a kè saraka ye. Yesu gèngèna jiri kan tuma min na, a ye hadamadenw bée ka jurumu dònì ta ka bò u kun. A senuma kèra jurumukèlaba ye an kosòn, o tòorò




tun ka bon ka tèmèn farikolo tòorò kan Yesu bolo. A kèra i ko funun bòra jòn kun na ka laban ka poyi hòròn kun na. Pièrè y'a fò ko: «Krisita yèrè ye an ka jurumuw ta a farikolo la gengenjiri kan.»

ALABATOSIBA KONO

CETIGE FINI FARALA FILA YE


Mun y'a to o fini farala fila ye Yesu saya waati la? Ala yèrè ye o kè taamashyèn ye ka a jira ko Yesu ye nyènamaya banbali sira ye min bè taa Ala fè. Alabatòsoba kònò cètigè fini ye jurumu bisigi ye. Fini tun gèngènnen bè mògòw ni yòrò senuma cè. Yòrò senuma tun ye Ala sigi yòrò ye ani jurumutòw tun tè se ka o ye. Jurumu ye an fara ka bò Ala sigi yòrò la, katuguni Ala senuma tè sòn jurumu ma fewu. Mògò o mògò bè da Yesu la, sira dayèlèla o ye ka sègin Ala ma. O kèra Yesu saya fè. Yesu kèra saraka dafalen ye ka saraka bòli bèe ban.



A ma don yòrò senuma senuma kònò bakòròw ni misidenw joli barika la, nka a donna a yèrè joli barika la sinyè kelenpe, a t'a kè tun, k'a masòrò a ye badaa kunmabòli sòrò.

YESU SU KUNUNLI KO

Lafinyè don tèmènnen kò, dògòkun don fòlò kènè tigèlen, Magdala Mariyama ni Mariyama dò taara ka kaburu filè. O yòrò nin kelen, dugukolo yèrèyèrèba kèra. Matigi ka mèlèkè dò jiginna ka bò sankolo la ka kabakurun kolonkolon ka bò kaburu da la k'i sigi a kan. Mèlèkè nyèda manamanana i n'a fò san yègèyègè, a ka finiw jèlen tun bè i n'a fò kòorimugu. Kòlòsibaaw ja tigèra, u yèrèyèrèla ka kirin ka kè i n'a fò suw. Mèlèkè y'a fò muso ye ko: «Aw kòni, aw kana siran. Ne y'a dòn ko Yesu min gèngèna jiri la, aw bè o de nyini. A tè yan, a kununna, i ko a y'a fò aw ye cogo min na. A'ye na Matigi da yòrò filè. O kò, aw ka tèliya ka taa a fò a ka kalandenw ye ko Yesu kununna ka bò suw cèma, ko a bè taa aw nyè Galile,aw na a ye yen. Min tun bè ne fè k'a fò aw ye, o don.



Mun y'a to mèlèkè ye kabakurun kolonkolon ka bò kaburu da la? Walisa Yesu ka bò wa? Ayi, a mago tun tè o la. Nka a kèra walisa musow ka don k'a ye u nyèw la ko Yesu su tun tè kaburu la tun. Yesu kununna ka bò suw cèma ka ban. A kununnen kò, a tun bè se ka don bon kònò hali ni a da sògòlen don. Hali o a tun tè ja dònòn ye.

A'ye ne bolow ni ne senw filè k'a dòn ko ne yèrè don. a'ye maga ne la k'a filè, k'a masòrò sògò ni kolow tè ja la, i ko aw b'a ye ne la cogo min na.

O tuma la a y'i jira balima dòw la waati kelen na, olu tun ka ca ni mògò kèchè duuru ye. Hali bi Yesu nyènama don. Ne bè se ka gèrè a la k'a dòn ko a bè ne kèrè fè. Kabini sisan Yesu ni an bè taama nyògòn fè a ka sira kan. A bè an nyèminè o sira kan. Ale min ye se sòrò Sitanè ni jurumu ani saya kan, a ka nili fènw filè: Jurumu yafali, nyènamaya banbali ani Ala ka masaya. Dannabaa dò y'a fò ko: «Ne tènà sa, nka ne nyènama na to, ka Matigi ka kèwalew lakali.»

KA DANNAYA KE YESU LA, O BE TILENNENYA DI AN MA ALA NYE KORO
Mun bè se ka tilennènya di an ma Ala nyè kòrò? Ala delili walima kèwale nyumanw? Ayi dèrè, dannaya dòròn Yesu la.

O ye Ala ka tilennènya ye dannaya barika la Yesu Krisita la a dannabaa bèe ye.

O de y'a to ne b'a dòn k'a jèya ko ne bèna sa tuma min na, Yesu bèna nyènamaya banbali di ne ma. Pauli y'a fò ko: «O de kosòn an nyènama don wo, an sara wo, an ye Matigi de ta ye.»

YALA AN BE SON KA YESU DANNAYA JIRA MOGOW LA WA?

Ni mògòw y'a dòn ko an bè da Yesu la, tuma dòw u bè nenili kè ka dannabaaw minè k'u tòorò.

Ni mògòw bè aw neni, ka tugu aw nò fè ka aw tòorò, ka ko jugu caman nkalon da aw la ne kosòn, o tuma la aw ye dubadenw ye. Aw ka nyagali ka nisòndiya kòsèbè haali, katuguni aw ka baraji ka bon sankolo la.

Yesu bèna fanga di an ma walisa an kana maloya dannaya la mògòw nyèna. Nka ni an bè an dalacè Yesu la mògòw nyè na? O tuma la an hakili ka jigin Pièrè ko la. Hali k'a sòrò a ye a dalacè Yesu la, Yesu ye a ka jurumu yafa a ma ka jòyòrò di a ma. Pièrè nimisira. Yesu Krisita b'a cogo kòrò la don o don. A tun bè cogo min kunungo, a bè o cogo la fò abada. Yesu y'a fò ko an bè se k'a tògò wele tuma bèe ani ko bèe la. A y'an dèmèbaa nyuman ye. A b'an ka hami ani tòorò kow bèe dòn, nka a b'a fè an yèrèw k'a tògò wele k'a jira ko an b'a fè a k'an dèmè.

K'a masòrò Ala ye dinyè kanu haali, fo a ye a Denké kelenpe di, walisa mògò o mògò dara a Denké la, o kana halaki, nka o ka nyènamaya banbali sòrò.

ALA DELILI

Ne Matigi Yesu, ne bè barika da i ye ko i tòoròla ne kosòn, i sara ka kunun ne kosòn fana.

I nyènama don hali bi, i ka ne nyèminè ka taama i ka sira kan nin dinyè kònò fò ka taa se i ka masaya don ma.

I ka ne dèmè k'a fò mògòw ye ko e ye ne Kisibaa ye, walisa mògò wèrèw k'a faamu ko i ye Ala ka Sagaden ye min bè dinyè ka jurumu ta ka bò yen. Ne bè i deli i yèrè tògò la. Amiina.

DONKILI

Yesu de gèngèna, Yesu de gèngèna,
Ala Denkè Yesu de gèngèna,
O kèra an ye.

Tinyè, Yesu na i kisi n'i bè da o la. 2x

BIBLE KALAN

Ala ka kanuyaba
Tèmèkan saraka
Nyòkisè ko
Yesu ye saraka ban
Yesu kununli ko
A suw kununli kò
Ala ka tilennènya
Dannabaaw ka tòorò

Yuhana 3,16
Ekisode 12,21-23
Yuhana 12,24
Heburuw 9,12
Matiyu 28,1-7
Luka 24,39
Rom.3,22
Matiyu 5,11-12

KALAN WERE

Yesu bè wele Kuma
Ala Denkè Yesu
Yesu ni an kununli ko
Seereya

Yuhana 1,1
Romekaw 1,3-4
1 Korintekaw 15,12-20
Luka 12,4-9

BATISELI BE MUN DI AN MA? NI SENU KO

MUN Y'A TO BATISELI BE KE?

Yesu y'a fò an
ye ko an k'o
kè.

Yesu gèrèla u la k'a fò u ye ko: Fanga bèe dira ne ma sankolo la ani dugukolo kan. O de kosòn a'ye taa siyaw bée la ka u kè ne ka kalandenw ye, ka u batise Fa ni Denkè ani Ni Senu tògò la. Ne ye ci minw fò aw ye, aw ka u kalan ko u ka tugu o kow bée la. A filè, ne bè tò aw fè don o don fo nin dinyè ka ban.



BATISELI KORO YE MUN YE?

I bè bange ko kura. O bè kè cogo di? Yesu ye min fò Nikodèmè ye, a'ye o lamèn, ko:

Tinyè tinyè la ne b'a fò i ye ko: Ni mògò ma bange ko kura, a tè se ka Ala ka masaya ye. Nikodèmè y'a nyininka ko: Mògò min kòròla ka ban, o bè se ka bange ko kura cogo di? Mògò tè se ka kòsegin a ba kònò ko kura ka bange! Yesu y'a jaabi ko: Tinyè tinyè la ne b'a fò i ye

ko: Ni mògò ma bange ji ani Ni la, a tè se ka don Ala ka masaya la. Min bangerà farisogo la, o ye farisogo de ye. Min bangerà Ni Senu la, o ye ni de ye. I kana kabakoya a la ko ne y'a fò i ye ko, wajibi don aw ka bange ko kura. Finyè bè ci yòrò min ka di a ye. I b'a mankan mèn, nka i ma a bò yòrò dòn, i m'a taa yòrò dòn. Mògò o mògò bangerà Ni la, a bè ten.

FEN SENUMA

An bè batiseli ni Matigi ka dumuni wèlè ko fèn senumaw. O kòrò ye nin ye, ko Ala bè a ka neema yebali di an ma fèn yetaw fè. Batiseli bè kè ni ji ye. Ji bè se ka mun kè? Ji dama tè se ka koba kè, nka Ala ka kuma kalanni fè, an bè Ala ka neema sòrò batiseli ji fè.

I BE FEN MINW SORO BATISELI FE:

- 1 I ka jurumuw bè yafa i ma.
- 2 Nyènamaya kura bè di i ma.
- 3 I bè Ni Senu sòrò.
- 4 Ala bè i kè a den ye.
- 5 I bè kè Ala ka Eglisi mògò dò ye. I na balima caman sòrò yen.

NYENAMAYA KURA BE DAMINE BATISELI FE

Batiseli tè ko laban ye, nka i bè nyènamaya kura daminè. I ye sira min ta sisan, i bè taa nyè o kan. Don o don i b'i jò i ka jurumuw la ka i kò don kojuguw la ka taa Yesu ka sira kan.

FA ALA NI A DENKE ANI NI SENU YE ALA JA SABA YE

Fa Ala n'a Denkè ani Ni Senu, olu bée ye Ala ye. O bée n'a ta o kòrò tè ko Ala ye saba ye. Ala kelenpe bè yen. Fènw bée bè bò Ala la. Ale de y'an Dabaa ye.

Yesu ye Ala cogo jira an na. A ye Ala ka sira jira an na.

Ni Senu bè an dèmè ka dannaya kè. Mògò tè se ka Ala ko faamu, nka Ni Senu b'an dèmè ka faamuyali kè. Yesu y'a fò ko:

Sisan ne bè taa ne cibaa ma, aw si ma ne nyininka ko ne bè taa min? Nka aw nyènasisira kòsèbè, katuguni ne ye o fò aw ye. O bée n'a ta, ne bè tinyè fò aw ye ko, a ka fisa aw ma ne ka taa, katuguni ni ne ma taa, Dèmèbaa tènà na aw ma. Nka ni ne taara, a na dinyè mògòw ka jurumu jira u la, ani tilenya ko, ni Ala ka kiri ko. A na u ka jurumu jira u la, katuguni u ma da ne la. A na tilenya ko jira u la, katuguni ne bè taa ne Fa ma, ani aw tè ne ye tun. A na Ala ka kiri ko jira u la, katuguni kiri tigèra nin dinyè kuntigi kan ka ban.

Ni Senu bòra Fa Ala la, Yesu y'a ci.
Ni Senu b'a jira an na ko an ye jurumukèlaw ye.
Ni Senu bè Yesu jira an na, walisa an bè se ka d' a la.

Yesu gèrèla u la k'a fò u ye ko: Fanga bée dira ne ma sankolo la ani dugukolo kan. O de kosòn a'ye taa siyaw bée la ka u kè ne ka kalandenw ye, ka u batise Fa ni Denké ani Ni Senu tógò la. Ne ye ci minw fò aw ye, aw ka u kalan ko u ka tugu o kow bée la. A filè, ne bè to aw fè don o don fò nin dinyè ka ban.

ALA DELILI

An Fa Ala,
An bè barika da i ye ko i bè an. minè konyuman batiseli fè ka nyènamaya kura di an ma.
Ko i bè Ni Senu di an ma, walisa a k'an dèmè ka da Yesu la.
I ka an dèmè ka an kò don kojuguw la ka tugu i la.
Amiina.

DONKILI:

Aleluya, alelu, aleluya,
Aleluya, alelu, aleluya.

Ala ye dinyè kanu, kanuyaba
N Fa Ala y'a Denké kè saraka ye.

BIBLE KALAN:

Yesu ka kuma batiseli ko la
Yesu ni Nikodèmè ko
Ala Ni Senu latigèli ko

Matiyu 28,18-20
Yuhana 3,3-8
Yuhana 16,5-11

AN JIGI SIGILEN DON NIN DINYE LA

YESU FANGA KA BON NI SAYA TA YE

Ka Yesu to ba da la, jamaba y'u lajè k'a lamini. Alabatoso kuntigi dò nana, o tógò ko Jayirus. A ye Yesu ye tuma min na, a y'i bi a sen kòrò k'a deli kòsèbè ko: «Ne denmuso bè nyini ka sa. Ne b'i deli, i ka na i bolo da a kan walisa a ka kènèya ka nyènamaya.» Yesu taara a fè. Jamaba tugura Yesu nò fè k'a degun.



K'u to sira la, mògò dòw nana ka bò Alabatoso kuntigi ka so, u ko: «I denmuso sara. Mun na i bè karamògò sègèn tun?» Nka Yesu mia a tulo majò u ka kumaw la. A y'a fò Jayirus ye ko: «I kana siran, dannaya kè dòn.» A ma sòn mògò si ka taa a fè fò Pierè ani Yakuba ni Yakuba balimakè Yuhana. U selen Alabatoso kuntigi ka so, Yesu ye jamaba ye yen, u tun bè mankan ci ka kasi ka kulo.

A donna so kònò ka fò u ye ko: «Mun na aw bè kasi ten ka mankanba ci? Den ma sa, a bè sunògò.» U ye yèlè bò a ma. O tuma la a ye u bée labò kènèma. Denmuso tun bè bon min kònò, a donna yen ni den fa ni a ba ani a ka kalanden saba ye. A ye denni ta a bolo ma ka fò a ye ko: «Talita kumi,» o kòrò, «Denni, ne b'a fò i ye, wuli.»

O yòrò nin bèe, denni wulila ka taama. A si tun ye san tan ni fila de ye. U kabakòyara kòsèbè haali. Nka Yesu y'a fò u ye k'a gèlèya u ma ko mògò 'si kana a dòn. O kò, a y'a fò u ye ko u ka dumuni di a ma.

Yesu saya ni a kununli fè, a ye se sòrò saya kan. Don dò a na o sesòròli bila baara la ka saya ni Sitanè fanga ban. Ni minw dara Yesu la, Ala na a ka masaya sigi olu ye o tuma la.

YESU YE ALA KA MASAYA LASE AN MA KA BAN
Hali sisan Ala ka masaya b'an cèma. Mògò min ka jurumu yafara a ma Yesu tògò la k'a batise, o kèra Ala ka masaya cèn dò ye. Ala ka masaya tè ye sisan nyèda ni nyèda, nka taamashyènw fè a bè dòn. Yesu ye Jayirus denmuso kènèya ka a jira ko Ala ka masaya fanga sera u cèma ka ban. O fanga ka bon saya fanga ye.

Zèbèn bè sòrò yòrò bèe. Ni mògò dòw bè tòrò la, u bè zèbènw nyini, nka olu bè bò fanga wèrèw la (jinèw, boliw..). O fanga ni Ala fanga tè bèn nyògòn ma fewu. An ka kan ka nyènatòmòli kè, Ala ka fanga walima fanga wèrè. O de kosòn dannabaaw tè fura wèrè nyini laturudalaw wala furabòla wèrèw fè min bè Sitanè tògò wele. An k'an yèrè ni an ka denbaya kalifa Yesu ma i ko Jayirus y'a kè cogo min na. Yesu fanga ka bon ka tèmèn fanga bée kan!

An hinè donna Ala la kòsèbè. Ni bana b'an na, an ka Ala deli Yesu tògò la. Yesu tè ko gèlènw bèe mabò an na, nka a y'a latigè ko a tènà an bila abada, hali saya tuma la. O de y'a to a y'a fò, ko: Aw kana siran! K'an to nin dinyè la an ka kan ka tòrò caman munyu, nka nyènamaya yèrè bè dannabaw bèe makònò!

SANKOLO KURA NI DUGUKOLO KURA KO

O kò, ne ye sankolo kura ni dugukolo kura ye, k'a masòrò sankolo fòlò ni dugukolo fòlò tèmèna. Kògòji fana tè yen tun. Ne ye dugu senuma Jerusalèm kura fana jigintò ye ka bò sankolo la Ala yòrò. A labènnen bè i ko kònyòmuso min masirilen bè a cè ye. Ne ye kumakanba mèn ka bò masasigilan na, ko: «Ala sigiso filè mògòw cèma. Ala na sigi u fè, u na kè a ka mògòw ye, Ala yèrè na kè u fè yen ka kè u ka Ala ye. A na nyèji bèe cè ka bò u nyè la. Saya tènà kè tun, su kasi fana tènà kè tun, wala kasikan wala dimin, k'a masòrò fèn fòlòw tèmèna.» Min sigilen bè masasigilan kan, o ko: «A filè! Ne bè fèn bèe kè kura ye.» O kò, a y'a fò ko: «I ka sèbènni kè, katuguni nin kumaw ye kuma jèlenw ye, kuma sèbèw don.»

Min bè da Yesu la, o tigi na nin ye don dò! O ye an jigi nyuman ye. Nin dinyè n'a kònò fènw bèe na kòrò ka tinyè. O tuma la Ala na sigi an cèma ka dafènw bèe kuraya, dugukolo ni sankolo ni sogow ni kònòw sifa bèe ani mògòw. O na kè donba ye! Hèrèba masaya na sigi o tuma la. Kira Esayi y'a fò ko fèn si tènà tòrò kè ka tinyènni kè o waati la; Suruku ni sagaden na kè siginyògonw ye. Misiden ni warabaden ani misiba na balo nyògòn fè. Denmisèn na kè u gènbaa ye.

An bèna mun kè yen? Yesu y'a fò ko: Ala ka masaya bènlen bè dumuniba don fè. O kòrò ye ko jènyògònya ani seli dumuni. Nka fènw bèe nyè, Ala min ye dumuniba labèn ka an wele ka sigi yen, nòorò ni tanuli bèna kè ale ye.

SAYA BE I KO SUNOGO

Ayiwa, balimaw, minw sunògòra, an t'a fè aw ka kè ko donbaliw ye olu ta fan fè, walisa aw kana nyènasisi i ko jigi tè minw fè. Ni an bè da a la ko Yesu sara ka kunun, o cogo la fana an bè da a la ko minw sara ka u to Yesu la, Ala na olu lana a fè.

O de kosòn an kana su kasi i ko jigi tè minw fè. Min bè da Yesu la o tigi ye nyènamaya banbali sòrò ale fè. Saya bè i ko sunògò, katuguni Ala na dannabaw bèe lawuli laban don na k'i sigi an cèma! An ka nyagali ko Ala ye nin jigi nyuman di an ma Yesu fè. Nyagaliba b'an makòno yen!

Ne dalen bè Ni Senu la, ani ko dannabaaw bèe ye Eglisi senuma ye, ni senumaw ka jènyògònya, ani jurumu yafa, ni mògòw su kununli, ani nyènamaya banbali la.

Ni dannaba dusu bè kasi saya tuma la katuguni a ba wala a fa wala a den wala mògò kanulen wèrè sara, Yesu bè to an fè o tuma la fana. A bè se ka an dusu suma ni nin jigi nyuman ye. Ni mògò su bè don kaburu la tuma min na an tè Ala deli mògò salen ye. Min bè sa k'a to dannaya la, o kisira. An ka delili tè se ka mògò salen dèmè. Nka an bè Ala deli mògò salen ka denbaya ye.

An hakili kana bò ko dannabaaw bèe kèra Ala ka masaya denw ye ka ban.

Kanulenw, sisan an ye Ala denw ye, nka an na kè min ye, o ma jira fòlò. An y'a dòn ko Krisita mana i jira, an na kè a bonyògònkow ye, k'a masòrò ale bè cogo min na, an n'a ye ten.

ALA DELILI SU FE

An Sankolola Fa Ala
ne bè barika da i ye
i Denkè kanulen Yesu Krisita tògò la
ko i ye an mara bi
i ka neema kosòn.
An b'i deli
i ka an ka jurumuw ani ko juguw
yafa an ma
ko i ka to an fè su in na.
An b'an farikolo kalifa i ma
ani an ni fana ka fara an hamina kow bèe kan.

An b'i deli ko
i ka i ka mèlèkè senuma ci an ma
walisa Sitanè kana se sòrò an kan
Yesu Krisita tògò la,
Amiina.

DONKILI

Dinyè n'a kònò fènw bèe, o bèe bèna ban, 2x
I nyè bè nin dugukolo la? O bèe bèna ban.
I nyè bè nin sankolo la? O bèe bèna ban.
O fènw bèe ye jigi banta ye, o bèe bèna ban.

Jigi nyuman, nyuman bè ne fè,
Jigi kòròbali bè ne fè,
Jigi banbali bè ne fè,
O ye Matigi Yesu ye.

BIBLE KALAN KO

Yesu ni Jayirus ko
Sankolo ni dugukolo kura
Jigi bè an fè
An ye Ala den ye

Marka 5,21-43
Jirali 21,1-5
1 Tessalonikekaw 4,13
1 Yuhana 3,2

AN TAAMA COGO NA KE NYE DI YESU SIRA KAN?

ALA KA MASAYA DENW TAAMA COGO KO
An batiselen kèra Ala ka masaya denw ye. O de
kosòn an ka taama ka kènyè ni Ala ka masaya
denw taama cogo ye.


Ala Ni Senu bè minw nyè minè, olu bèe ye Ala
denw ye.

Ni an bè sòn a ma kò Yesu kèra an Kisibaa ye, an
ka kan ka a kè an Matigi ye fana. An kana an biri
kuntigi wèrè kòrò. Ala ka kuma y'a fò ko mògò si
tè se ka baara kè kuntigi fila ye.

Wajibi don an ka ban Sitanè ni a ka kèwalew ani
a ka kow bèe la. Hali k'a sòrò an ye dannaya kè
Yesu tògò la, Sitanè b'a lajè ka an kòròbò ko caman
na. O de kosòn an mago bè k'a fò k'a jèya ko: Ne
sònna ka n'kò don Sitanè la!

KA TO YESU LA
 Ni an bè to Yesu la, an bè i n'a fo jiribolo min bè den kè. Yesu y'a fò tan, ko:

Ne ye rezèn sun sèbè de ye, ne Fa ye a sènkèla ye. Bolo o bolo bè ne la, ni o tè den, a bè o tigè. Bolo o bolo bè den, a bè o kèrèla bolow tigè walisa a ka den ka tèmèn fòlò ta kan. Ne ye kuma min fò aw ye, aw saniyalen bè ka ban o de barika la. A'ye to ne la, ne ka to aw la. Jiribolo tè se ka den a yèrè ma ni a ma to a sun na, o cogo la aw tè se ka den, ni aw ma to ne la.



Ne ye rezèn sun de ye, aw ye a bolow ye. Min tolen bè ne la, ni ne tolen bè o la, o bè den caman kè, katuguni aw tè se ka foyi kè ne kò. Min tè to ne la, o bè fili kènèma i ko jiribolo, a bè ja. O bolo jalenw bè cè ka u fili tasuma la, u bè jeni. Ni aw bè to ne la, ni ne ka kuma bè to aw kòrò, aw bè fèn o fèn fè, a'ye o delli, aw na o sòrò. Ni aw bè den caman kè, nòrò bè da ne Fa kan o de la. O cogo la aw n'a jira ko aw kèra ne ka kalandenw ye.

NI SENU DEN YE KANUYA DE YE

A'ye taama Ni Senu barika la. Ni o kèra, aw tènà farisogo nege kow kè fèwu. K'a masòrò ko minw man di Ni Senu ye, farisògò nyè bè bò olu fè. Ko minw ka di farisogo ye, Ni Senu tè olu fè fèwu. U bè nyògòn kèlè, walisa aw b'a fè ka ko minw kè, aw kana olu kè. Nka ni Ni Senu ye aw nyèminèbaa ye, o tuma la aw tè sariya kòrò.

Farisogo ka kèwalew jirala, olu filè: jatòya, nògòlenya, kakalaya, boli batoli, subaaya, juguya, sòsòli, kèlè, keleya, dimiya, bila nyògòn na kow, farali, kan tilali, koniya, dòlòtòya, ni ko kolonya ani olu bònnyògònkow. Ne bè aw lasòmi i ko ne tun y'a fò aw ye ka ban cogo min na ko minw bè o kow kè, olu tènà don Ala ka masaya la fewu.

Nka Ni Senu den ye kanuya ye, ani nyagali, hère, munyuli, hinè, nyumaya, dannamògòya, sabali, yèrèminèli. Sariya tè o bònnyògònkow kèlè! Minw ye Krisita Yesu taw ye, olu ye farisogo ni a negela kow ni a sagola kow gengen jiri la ka u faga. An nyènama don Ni Senu barika la, o de kosòn an ka taama Ni Senu barika la. An kana an yèrèw bonya, ka don nyògòn dimi kow la, ka nyògòn keleya.

Ala ye an kanu fòlò. A b'a fè an ka kanuya ka fòlò ale la o kò, fèn tòw, ka an mògò nyògònw kanu fana i ko an yèrèw. Ni an bè to Yesu la, Ala ka kanuya bè jira an ka kèwalew ni an ka kumaw fè. Ni a ka kanuya bè an na, nin kanuya bè sariya kumaw dafa.

ALA KA KUMA YE FITINE YE NE SEN KORO, A BE YELEN BO NE KA SIRA LA

Kuma minw bè dannabaa taama cogo nyèfò an ye, olu ka ca Bible kòrò. Fòlò Ala ye ci folen tan di a ka mògòw (yahutu) ma walisa u ka Ala sago dòn. Ci folen tan dira ka an ka nyènamaya mara. O kò Yesu ni a ka kalandenw bè dannabaa taama cogo jira an na.

Fèn o fèn ka nyi Ala ka dafènw ma, an ka o kè. Fèn o fèn ye ne ka nyènamaya kura wala dafènw tinyèli ye, an kana o kè. Pauli y'a fò ten, ko: «A'ye Matigi diyanyekow faranfasi.»

Yesu ye an labange nyènamaya kura min na, a ye an jija ka taama o nyènamaya sira kan nin dinyè la!

AN TAAMA COGO

Yesu bè mògòw kanu cogo min na, an fana ka mògòw kanu o cogo la.

Hèrè ka to an ni mògòw bèè cè.
An ka kè kan minèbaaw ye.

An nyè kana bò mògòw ka fènw fè. An ka an kalifa Yesu ma, ko a na an mago nyè.

An ka furu bonya. O dira an ma walisa ka cè ni muso ani denw mara hèrè la. O de kosòn an kana nyògòn kòròbò ka jatoya kè.

O de kosòn, cè na a fa ni a ba bila ka nòrò a muso la, u fila na kè farisogo kelen ye.

Ni u kèra mògò kelen ye, u kana tila ka kè fila ye tun.

An ka an fa ni an ba bonya.

Mògòw bèè ka kolo jamana kunna sigibaaw ye. Ala ye an wele ka sigi hèrè la. Nka fènw bèè la wajibi don an ka Ala kan minè ka tèmèn mògòw ta kan.

An y'a ye ko Ala b'a fè an ka nyènamaya nyumaya dònòn na. An b'a faamu ko o ka gèlèn hali dannabaaw fè. Yesu ye nyènamaya nyuman jira an na ka kè taamasere ye. An k'an jija k'o nyògòn kè Ni Senu fanga la.

NI AN BE BI JURUMU LA?

Nka, ni dò ye jurumu kè, Dèmèbaa bè an fè an Fa kèrè fè, o ye Yesu Krisita tilennen ye. Ale de ye an ka jurumu juru sara ye, an dama ta tè, fo dinyè bèè ta.

An bè se ka jurumu yafali nyini Yesu fè tuma o tuma. A sara jurumukèlaw kosòn. An ka Ala deli Yesu tògò la fana ko a ka an dèmè kòròbòli tuma la. An tè se ka an yèrè tanga kòròbòliw bèè ma. Luther y'a fò ko: I tè se ka kònò bali ka wuli i ni san cè, nka i bè se k'a bali ka nyaga da i kunkolo la. Yesu b'a fè k'an dèmè an ka to nyènamaya kura sira fè. N'an ye jurumu yafali sòrò ale fè, an ka an mògò nyògòn ka jurumu yafa fana.

Aw ye aw jogo kòrò ni o ka kèwalew bò aw la, ka jogo kura don aw la, o ye mògò kura ye min bè to ka kuraya dònnya sèbè la ka-kènyè ni a Dabaa ja ye.

ALA DELILI SOGOMA FE

An sankolola Fa Ala
ne bè barika da i ye
i Denkè kanulen Yesu Krisita tògò la
ko an sira hèrè la
katuguni i ye an mara.

An b'i deli ko
i k'an tanga jurumu ani ko juguw ma bi
walisa an bè fèn o fèn kè an ka nyènamaya kòndò,
o bèe ka diya i ye.

An b'i deli ko
i ka i ka mèlèkè senuma ci an ma
walisa Sitanè kana se sòrò an kan
Yesu Krisita tògò la,
Amiina.

DONKILI

Yesu ye ne yèlèma ka n'kè mògò kura ye, 2x

Ne tun ye sòn ye tigitigi, Ne tè sòn ye tun,
n'kurayara, 2x

A bèna fanga d'i ma, E na kè Ala den sèbè ye. 2x

BIBLE KALAN

Ka to Yesu la

Ni Senu denw

Cè ni muso ko

Jurumu juru sara

Mògò kura

Yuhana 15,1-8

Galasikaw 5, 16-25

Jenese 2,24

1 Yuhana 2,1-2

Kolosekaw 3,9-10

TEXTI WERE

Ni Senu ye nyè minèbaa ye Romekaw 8,9 + 12-15

Ala den taama cogo

Ka juguw kanu

1 Tesalonikekaw 2,12

Matiyu 5,46-47

ALA KA JAMA YE AN KA DENBAYA KURA YE

An bè kè dannabaaw ye tuma min na, an bè bange
ka don Ala ka denbaya la. O ye Ala ka jama ye.

*Yesu y'a fò, ko: Mògò fila wala saba mana lajè ne tògò la yòrò min
na, ne bè u cèma yen.*

ALA KA JAMA YE MUN YE?

Dannabaaw bè lajè yòrò o yòrò, o ye Ala ka jama
ye. An bè Ala ka kuma mèn ka Ala deli yen.
Batiseli ni Matigi ka dumuni bè kè yen. Nin kow
bèe fè an bè Yesu sòrò ani a ka nili fènw fana.

Ala ka jama bè sòrò yòrò caman na. Mògò o mògò
bè da Yesu la, o bè Ala ka jama la.


ALA KA JAMA YE YESU KRISITA FARIKOLO YE
Dannabaaw bèe ye Yesu Krisita farikolo ye. An
kelen kelen ye a bolo walima sen ye. Ni farikolo
yòrò kelen tòoròla, o ni farikolo yòrò tòw bè tòorò
nyògòn fè. Ni yòrò kelen ye bonyali sòrò, u bèe bè
nyagali sòrò nyògòn fè. Nili fènw ni baaraw tè kelen
ye an kelen kelen fè, nka Matigi ye kelen ye.
Farikolo yòrò minw bè jati nafantaw ni barikantaw
ye, an magoba bè olu la.

Aw bɛɛ kelenkelen ye nili fɛn min sɔ̀rɔ̀, aw ka nyɔ̀gɔ̀n mago nyɛ ni o ye.

Ni i bɛɛ taa dannabaaw ka lajɛ̀li yɔ̀rɔ̀ la, o ye Ala ka so jɔ̀li ye. Ni i tɛ̀ taa, tɔ̀ b'a jɛ̀.

MATIGI KA DUMUNI

Matigi ka dumuni ye mun ye? O ye fana senuma ye. Yesu yɛ̀rɛ̀ ye a kɛ̀li daminɛ̀. Buuru ni minnifɛ̀n fɛ̀ Yesu farikolo ni a joli bɛ̀ di an ma walisa Yesu ni an yɛ̀rɛ̀w ka kɛ̀ kelen ye.



Ne ye aw kalan ko min na, ne ye o sɔ̀rɔ̀ Matigi fɛ̀ ko: Matigi Yesu donna bolo la su min fɛ̀, a ye buuru ta ka barika da Ala ye, o kɔ̀, ka o buuru karikari k'a fɔ̀ ko: «Nin ye ne farikolo ye, a dira aw kosɔ̀n. A'ye nin kɛ̀ ka aw hakili to ne la.» O cogo la, dumuni kɛ̀len kɔ̀, a ye jifilen ta, k'a fɔ̀ ko: «Nin jifilen ye Ala ka layidu kura ye, o layidu tara ne joli la. Ni aw ye minni kɛ̀ nin jifilen na tuma o tuma, aw ka o kɛ̀ ka aw hakili to ne la.» Aw-mana nin buuru dun ka minni kɛ̀ nin jifilen na tuma o tuma, aw bɛ̀ Matigi saya ko de fɔ̀, fo a ka na. O de y'a to, ni mɔ̀gɔ̀ dɔ̀ ye Matigi ka buuru dun ka minni kɛ̀ a ka filen na k'a sɔ̀rɔ̀ a cogo man nyi, o tigi na jalaki Matigi farikolo ni a ka joli ta fan fɛ̀. O de kosɔ̀n, mɔ̀gɔ̀w bɛ̀ kelenkelen ka u yɛ̀rɛ̀ sɛ̀gɛ̀sɛ̀gɛ̀, o kɔ̀, ka o buuru dun ka minni kɛ̀ o jifilen na. Katuguni min bɛ̀ o buuru dun ka minni kɛ̀ o jifilen na, k'a sɔ̀rɔ̀ a ma Matigi ka farikolo faranfasi, o bɛ̀ a jalaki fɛ̀n dun ka o min.

Matigi ka fana senuma bɛ̀ mun nyɛ̀ an ye? Hali k'a sɔ̀rɔ̀ an batisera ka ban, an bɛ̀ jurumu kɛ̀. An bɛ̀ jurumu yafali sɔ̀rɔ̀ Matigi ka fana senuma fɛ̀. O cogo la an bɛ̀ se ka taa nyɛ̀ Yesu sira kan.

AN BE SE KA MATIGI KA FANA SENUMA KE COGO NYUMAN NA WA?

N'i y'a dɔ̀n ko Matigi ka dumuni labɛ̀nna i fana ye, i bɛ̀ se k'a dun. O kɔ̀rɔ̀, n'i dara Yesu la ko a nana ka sa i ka jurumu kosɔ̀n ka i kisi. N'i ye Ala wala mɔ̀gɔ̀ dɔ̀ hakɛ̀ ta, i ka o ko nyɛ̀nabɔ̀ ka cɛ̀ labɛ̀nni nyini aw ni nyɔ̀gɔ̀n cɛ̀ sani Matigi ka dumuni waati cɛ̀. Nka o cɛ̀ labɛ̀nni ko kana kɛ̀ sababu ye ka i mabɔ̀ Ala ka fana senuma la min bɛ̀ Ala ka neema lase an ma. Matigi ka dumuni tɛ̀ labɛ̀n mɔ̀gɔ̀ tilennenw ye. Nka jurumukɛ̀law min mago bɛ̀ jurumu yafali la Ala fɛ̀, a labɛ̀nnen bɛ̀ olu de ye.

Mɔ̀gɔ̀ fila wala saba mana u lajɛ̀ ne tɔ̀gɔ̀ la yɔ̀rɔ̀ min na, ne bɛ̀ u cɛ̀ma yen.

DONKILI

Nin dumuni, dannabaaw,
Ne Matigi ka dumuni de don.

Nin ye ne farikolo ye, dannabaaw,
A 'y'a ta k'a dun, dannabaaw.
Layidu farikolo, dannabaaw,
Min bɛ̀ jɛ̀ k'a dun, o na saniya.

BIBLE KALAN

Yesu b'an cèma

Aw ka nyògòn mago nyè

Ala ka jama, Yesu farikolò

Matigi ka dumuni

Ka yafali nyinin

Matiyu 18,20

1 Pière 4,10

1 Korintekaw 12

1 Korintekaw 11,23-29

Matiyu 5,23-24